

समाचार

नोवल कोरोना वायरस नियंत्रण

महापौर व आयुक्त ने ली जोन कमिश्नरों की बैठक, व्यवस्थाओं की समीक्षा की (सोशल डिस्टेंसिंग, जरूरतमंदों को भोजन, सब्जी बाजारों की व्यवस्था तथा स्वच्छता अभियान के संबंध में किए जा रहे कार्यों की समीक्षा की)



कोरबा 27 मार्च 2020 –महापौर श्री राजकिशोर प्रसाद एवं आयुक्त श्री राहुल देव ने निगम के सभी जोन कमिश्नरों की बैठक लेकर लाकडाउन के दौरान सोशल डिस्टेंसिंग, सब्जी बाजारों की व्यवस्था, जरूरतमंदों को भोजन की व्यवस्था तथा निगम द्वारा चलाए जा रहे सेनेटाईजेशन व साफ-सफाई अभियान से जुड़े कार्यों की बिन्दुवार समीक्षा की तथा सभी कार्यों को मिशन मोड पर सुनिश्चित कराए जाने के संबंध में आवश्यक दिशा निर्देश दिए।

नोवल कोरोना वायरस के संक्रमण से बचाव व उसके नियंत्रण की दिशा में जिला व पुलिस प्रशासन, नगर पालिक निगम कोरबा एवं जिला स्वास्थ्य विभाग द्वारा युद्ध स्तर पर सभी आवश्यक गतिविधियां संचालित की जा रही हैं। महापौर श्री राजकिशोर प्रसाद, कलेक्टर श्रीमती किरण कौशल एवं आयुक्त श्री राहुल देव के मार्गदर्शन में बचाव व नियंत्रण संबंधी सभी एहतियाती कदम मिशन मोड पर उठाए जा रहे हैं। संक्रमण को रोकने के लिए सोशल डिस्टेंसिंग पर पूरा फोकस किया गया है, वहीं लाकडाउन के दौरान कोई असहाय व जरूरतमंद व्यक्ति भूखा न रहे, इसे उच्च प्राथमिकता पर रखा गया है तथा आवश्यक व्यवस्थाएं सुनिश्चित की गई हैं। आज महापौर श्री राजकिशोर प्रसाद एवं आयुक्त श्री राहुल देव ने अपर आयुक्त श्री अशोक शर्मा एवं सभी जोन कमिश्नरों की बैठक लेकर कार्यों की बिन्दुवार समीक्षा की तथा आवश्यक दिशा निर्देश दिए।

होम कोरन्टाईन में रह रहे लोगों को घर पहुंच खाद्य सामग्री- आयुक्त श्री राहुल देव ने कहा कि कोर कमेटी द्वारा लिए गए निर्णय के अनुसार ऐसे व्यक्ति जो होम कोरन्टाईन पर हैं, उन्हें खाद्य पदार्थों की कोई दिक्कत न हों, इसके लिए व्यवस्था सुनिश्चित की गई है, इसके लिए चावल, दाल, आटा, तेल, नमक, सब्जी आदि सामग्रियों के पैकेट तैयार कराकर वालेन्टियरों के द्वारा उनके घर पहुंचाया जाएगा तथा उनसे निर्धारित कीमत प्राप्त कर खाद्य सामग्री उन्हें उपलब्ध कराई जाएगी।

भिक्षुक, बेघरों, जरूरतमंद लोगों को दिया गया बना हुआ खाना- कलेक्टर श्रीमती किरण कौशल के निर्देश पर निगम क्षेत्र में लगभग 300 व्यक्ति ऐसे चिन्हाकित किए गए हैं, जिन्हें भोजन सामग्री या बना हुआ खाना उपलब्ध कराना आवश्यक है, इनमें से ऐसे 145 लोग चिन्हाकित किए गए हैं, जो स्वयं भोजन बना सकते हैं, भोजन बनाने की सुविधा है, किन्तु भोजन सामग्री नहीं है, उन्हें निःशुल्क खाद्य सामग्री किट उनके घर तक पहुंचाया जाएगी तथा शेष ऐसे व्यक्ति जैसे भिक्षुक, बेघर, मानसिक विकसित व अन्य जरूरतमंद चिन्हाकित किए गए हैं, जिन्हें बने हुए भोजन का पैकेट प्रतिदिन दिया जाएगा, आज छत्तीसगढ़ हेल्प वेलफेयर सोसायटी, आग्रवाल सभा, लायंस क्लब, रोटरी क्लब के सहयोग से इन लोगों को बना हुआ भोजन उनके स्थानों पर

पहुंचकर दिया गया। ऐसे लोग जो लाकडाउन के पहले कार्यवश कोरबा आये थे तथा लाकडाउन होने के कारण वे यहां पर फंसे हुए हैं, अपने शहर नहीं जा पा रहे हैं, उनके सामने भोजन की समस्या है, ऐसे लोगों को भी जिला प्रशासन व नगर निगम कोरबा के द्वारा भोजन व्यवस्था सुनिश्चित कराई जा रही है।

घर पहुंच सेवा में सुबह 10 बजे से शाम 05 बजे तक लिए जाएंगे आर्डर— लाकडाउन के दौरान लोग अपने घरों पर रहे, अत्यावश्यक सामग्रियों को खरीदने दुकानों तक न जाना पड़े तथा सोशल डिस्टेंसिंग बनी रहे, इसके लिए जिला प्रशासन व निगम प्रशासन द्वारा घर पहुंच सेवा का प्लेटफार्म तैयार कराया गया है, जिसके तहत दूध, ब्रेड, दही, चावल, दाल आटा, शक्कर, नमक, सब्जी जैसे अत्यावश्यक सामग्रियां जरूरतमंदों को आनलाईन व्हाट्सअप द्वारा आर्डर करने पर उनके घर पहुंचाया जाएगा। घर पहुंच सेवा हेतु खाद्य सामग्रियों के आर्डर प्रातः 10 बजे से दोपहर 03 बजे तक लिए जाएंगे तथा शाम 05 बजे से रात्रि 09 बजे तक होम डिलेवरी की जाएगी, 03 बजे के बाद आर्डर करने वालों को दूसरे दिन डिलेवरी मिलेगी। घर पहुंच सेवा हेतु निगम के कोरबा जोन अंतर्गत मोबाईल नम्बर 79749-93846, परिवहन नगर जोन हेतु मोबाईल नम्बर 74707-05767, कोसाबाड़ी जोन हेतु मोबाईल नम्बर 62662-07670 तथा पं.रविशंकर शुक्ल जोन हेतु मोबाईल नम्बर 91317-29019 में सूचित किया जा सकता है। बताया गया कि राशन, डेयरी प्रोडक्ट एवं सब्जी आदि के रेट प्रतिदिन जारी किए गए मोबाईल नम्बरों के व्हाट्सअप स्टेट्स पर प्रदर्शित किए जाएंगे तथा उसी रेट पर आर्डर प्राप्त सामग्रियां डिलेवर की जाएंगी।

साप्ताहिक बाजारों में दैनिक सब्जी बाजार लगाने की अनुमति— आयुक्त श्री राहुल देव ने कहा कि साप्ताहिक बाजारों में बाजार के दिन भीड़ न लगे तथा सोशल डिस्टेंसिंग बनी रहे, इसके मद्देनजर जिला प्रशासन द्वारा लाकडाउन के दौरान निगम क्षेत्र में स्थित समस्त साप्ताहिक सब्जी बाजारों में दैनिक बाजार लगाने की अनुमति दी है, दुकानदारों को पसरे के नम्बर आबंटित किए गए हैं तथा कहा गया है कि वे निर्धारित पसरे एवं निश्चित दूरी पर दुकानें लगाएं, दुकानों के मुहाने अलग-अलग दिशा में रहे ताकि प्रत्येक दुकान के ग्राहक के बीच उचित दूरी बनी रहे। उन्होंने अधिकारियों को निर्देश दिए कि जिन दुकानों में सोशल डिस्टेंसिंग हेतु मार्किंग नहीं हुई है, वहां मार्किंग कराना सुनिश्चित करें।

ग्राहकों से उचित कीमत लेने महापौर ने की अपील— महापौर श्री राजकिशोर प्रसाद ने समस्त व्यवसायीगणों व सब्जी व्यापारियों से अपील करते हुए कहा है कि इस आपदा के समय में वे अपना सहयोग दें, खाद्य सामग्रियों व सब्जी आदि में कीमतों की बढ़ोत्तरी न हों, उचित दाम पर लोगों को सभी आवश्यक सामग्रियां मिले, इस दिशा में व्यवसायीबंधुओं का पूरा सहयोग प्रशासन को चाहिए। महापौर श्री प्रसाद ने जिला प्रशासन को सुझाव दिया है कि राशन व सब्जी दुकानों का समय सुबह 10 बजे से दोपहर 03 बजे तक किया जाए ताकि लोगों को जरूरी सामग्री लेने हेतु ज्यादा समय मिले तथा दुकानों में भीड़ न बढ़े।

सेनेटाईजेशन व साफ-सफाई का अभियान निरंतर जारी रखें— महापौर श्री राजकिशोर प्रसाद एवं आयुक्त श्री राहुल देव ने निगम के स्वच्छता विभाग के अधिकारियों को निर्देश देते हुए कहा कि सम्पूर्ण निगम क्षेत्र में एक अभियान के रूप में किए जा रहे विशेष साफ-सफाई कार्यों को वृहद स्तर पर जारी रखें, स्वच्छता पर विशेष ध्यान दें, फागिंग मशीन का संचालन निरंतर हों तथा सम्पूर्ण नगर निगम क्षेत्र में स्थित नालियों, सार्वजनिक स्थानों में कीटनाशक दवाओं का छिड़काव निरंतर जारी रहे, किए जा रहे सेनेटाईजेशन कार्य को भी निरंतर चालू रखें। उन्होंने अधिकारियों को निर्देश दिए कि आवश्यक सेनेटाईजर व मास्क आदि की व्यवस्था भी सुनिश्चित रहे, इस हेतु सभी आवश्यक कदम उठाएं।

निगम के आठों जोन में निरंतर चला सफाई अभियान — स्वच्छ भारत मिशन के नोडल अधिकारी डॉ.संजय तिवारी ने बताया कि निगम क्षेत्र के कोरबा, टी.पी.नगर, कोसाबाड़ी, पं.रविशंकर शुक्ल, बालको, दर्री, बांकीमोंगरा व सर्वमंगला जोन के विभिन्न स्थानों में एक साथ स्वच्छता का विशेष अभियान चलाकर साफ-सफाई के कार्य किए गए, साथ ही मेलाथियान व कीटनाशक दवाओं का छिड़काव तथा फागिंग मशीन का संचालन कराया गया।

